



نقطہ نظر

محمد تہامی بشر علوی

پردے سے متعلق دینی ہدایات

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

پردے کا لفظ قرآن مجید کے احکام کو پوری طرح بیان نہیں کرتا۔ صحیح بات یہ ہے کہ اللہ تعالیٰ نے سورہ نور میں مرد و عورت، دونوں کو گھر ہو یا کوئی دوسری جگہ، جب یہ ایک دوسرے کے سامنے آئیں تو کچھ آداب و احکام کا پابند کیا ہے۔

دو حکموں میں مرد و عورت مشترک ہیں اور دو حکم عورت کے لیے اضافی ہیں:

۱۔ دونوں اپنی نظریں بچا کر رکھیں۔

۲۔ دونوں شرم گاہوں کی حفاظت کریں۔

۳۔ عورتیں اپنی زیب و زینت اپنے قریبی اعزہ اور متعلقین کے علاوہ کسی پر ظاہر نہ ہونے دیں۔

۴۔ عورتیں اپنے سینے کو ڈھانپ کر رکھیں۔

نظریں بچانے سے مراد یہ ہے کہ مرد و عورت ایک دوسرے کے حسن و جمال سے آنکھیں سینٹنے، خط و خال کا جائزہ لینے اور ایک دوسرے کو گھورنے سے پرہیز کریں۔

شرم گاہوں کی حفاظت سے مراد یہ ہے کہ مرد و عورت ایک جگہ موجود ہوں تو چھپانے کی جگہوں کو اور بھی زیادہ اہتمام سے چھپائیں۔ اس میں، ظاہر ہے کہ بڑا دخل اس بات کا ہے کہ لباس باقرینہ ہو۔ عورتیں اور مرد،

ماہنامہ اشراق ۴۷ ————— جنوری ۲۰۲۱ء

دونوں ایسا لباس پہنیں جو زینت کے ساتھ ساتھ صنفی اعضا کو بھی پوری طرح چھپانے والا ہو۔ پھر اس بات کا بھی خیال رکھا جائے کہ اٹھنے بیٹھنے میں کوئی شخص برہنہ نہ ہونے پائے۔

لباس کے حوالے سے عورتوں کو مزید ہدایت سینے سے متعلق ہے کہ وہ اسے اپنے دوپٹوں سے ڈھانپ کر رکھیں۔

قرآن مجید نے مسلمان مرد و عورت کو باہمی اختلاط کے مواقع پر ان آداب کو ملحوظ رکھنے کا پابند کیا ہے۔ ان ہدایات سے زیادہ کسی اور پردے کا مطالبہ کم از کم خدا کے دین کی رو سے نہیں کیا جاسکتا۔ لوگوں نے خیال کیا کہ پردے کا حکم شاید مردوں کو بد نظری سے بچانے کے لیے دیا گیا ہے، اس لیے وہ اس بحث کو اسی تناظر میں سمجھنا اور سمجھانا چاہتے ہیں۔ وہ یہ کہتے پائے جاتے ہیں کہ عورت کا چہرہ پرکشش ہوتا ہے، اس لیے مردوں کو بد نظری سے بچانے کے لیے اسے بھی چھپایا جانا چاہیے۔ قرآن مجید اور احادیث رسول صلی اللہ علیہ وسلم کا اپنا بیان بہر حال یہ نہیں ہے کہ عورتوں کو پردے کا حکم، مردوں کو بد نظری سے بچانے کی خاطر دیا گیا ہے۔ نظروں کی حفاظت کا حکم مرد و عورت، دونوں کو الگ سے دیا گیا ہے۔ اس کا تعلق چہرے کے پردے سے نہیں ہے۔ پردے کے احکام دیتے وقت جو چیز پیش نظر تھی، وہ قرآن مجید کے خود اپنے بیان کی رو سے یہ تھی کہ عہد رسالت میں منافقین نے آپ صلی اللہ علیہ وسلم کی ازواج مطہرات کو بطور خاص نشانہ بنا کر کج روی کی مہم شروع کر رکھی تھی۔ منافقین کی ان سازشوں سے ہوشیار و محفوظ رہنے کے لیے اللہ تعالیٰ نے ازواج مطہرات کے لیے بعض اضافی حفاظتی ہدایات بھی جاری کی ہیں۔ منافقین کی ایذا رسانی کی زد عام مسلمان عورتوں پر بھی آچڑی تھی۔ اس پس منظر میں دی گئی ہدایات کا تعلق عام حالات سے نہیں ہے اور نہ ہی عام حالات میں مسلمان عورتوں سے اس قسم کی پابندیوں کا مطالبہ کیا گیا ہے۔ اگرچہ ان آیات سے عمومی ہدایات اخذ کر کے تمام مسلمان عورتوں سے متعلق کیا گیا ہے، مگر خود قرآن مجید ان ہدایات کا پس منظر اور مقصد واضح کر کے مدعا کو پوری طرح صاف کر دیتا ہے۔

سورۃ احزاب میں ہے:

یٰۤاَيُّهَا النَّبِيُّ لَسْتُ لَكَ مِنَ النِّسَاءِ	”نبی کی بیویو، تم عام عورتوں کی طرح نہیں
اِنْ اَتَقَّيْتُ فَلَا تَخْضَعْنَ بِالْقَوْلِ فَيَطْمَعَ	ہو۔ اگر تم خدا سے ڈرو تو (ان لوگوں کے ساتھ)
الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا۔	زری کا لہجہ اختیار نہ کرو کہ جس کے دل میں بیماری
(۳۲:۳۳)	ہے، وہ کسی طمع خام میں مبتلا ہو جائے اور معروف

کے مطابق بات کرو۔“

اس آیت کے مفہوم کو مولانا امین احسن اصلاحی نے اپنی تفسیر ”مذہب قرآن“ میں یوں بیان کیا ہے:

”... فَكَلَّا تَخْضَعْنَ بِالْقَوْلِ“ کے معنی ہوں گے۔ ”بات کہنے میں نرمی و تواضع نہ اختیار کرو۔“ عام حالات میں تو پسندیدہ طریقہ کلام یہی ہے کہ آدمی تواضع کا انداز اختیار کرے، لیکن بعض اوقات حالات و مصالح کا تقاضا یہ ہوتا ہے کہ اس سے مختلف روش اختیار کی جائے۔ اوپر ہم اشارہ کر چکے ہیں کہ اس دور میں منافقین و منافقات رات دن اس تنگ و دو میں تھے کہ ازواج مطہرات رضی اللہ عنہن کے دلوں میں وسوسہ اندازی کر کے کوئی ایسی بات نکالیں جس کو ایک فتنہ بنا سکیں۔ ان لوگوں کی باتیں ہمدردانہ رنگ میں ہوتی تھیں اس وجہ سے امہات المؤمنین رضی اللہ عنہن بھی ان کا جواب اپنی شرافت نفس کے سبب سے نرم انداز ہی میں دیتی تھیں جس سے یہ مفسدین دلیر ہوتے جا رہے تھے اور ان کو یہ توقع ہو چلی تھی کہ وہ بہت جلد اپنی سازش میں کامیاب ہو جائیں گے۔ ان خاص حالات کی بنا پر امہات المؤمنین رضی اللہ عنہن کو اپنا رویہ بدل دینے کی ہدایت ہوئی۔ فرمایا کہ اے نبی کی بیویو، تم عام عورتوں کی مانند نہیں ہو۔ نبی کے ساتھ نسبت کے باعث تمہاری نیکی اور بدی دونوں کی ایک خاص اہمیت ہے۔ تمہاری نیکی دوسروں کے لیے مثال اور نمونہ بنے گی اور تم سے کوئی غلطی صادر ہوگی تو اس کو بھی اصحاب الاغراض جنت بنائیں گے اس وجہ سے تمہارے لیے احتیاط کی روش اولیٰ ہے۔ اگر منافقین تمہارے دلوں میں وسوسہ اندازی کرنے کی کوشش کریں تو بر بنائے مروت و شرافت ان کی بات کا جواب نرمی و تواضع سے نہ دو کہ جس کے دل میں اللہ اور اس کے رسول کے خلاف بغض و حسد ہے وہ کوئی غلط توقع کر بیٹھے، بلکہ صاف انداز میں اس سے اس طرح بات کہو کہ اگر وہ اپنے دل میں کوئی برا ارادہ لے کر آیا ہے تو اس کو اچھی طرح اندازہ ہو جائے کہ یہاں اس کی دال گلنے والی نہیں ہے۔“ (۲۲۰/۶)

منافقین کی انھی شراکیزوں کو سامنے رکھتے ہوئے قرآن مجید، ازواج نبی صلی اللہ علیہ وسلم کو اگلی ہدایت یوں دیتا ہے:

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ
الْجَاهِلِيَّةِ الْأُولَىٰ وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ
اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا.

”اور اپنے گھروں میں ٹک کے رہو، اور سابقہ
جاہلیت کے سے انداز اختیار نہ کرو۔ اور نماز کا
اہتمام رکھو اور زکوٰۃ دیتی رہو اور اللہ اور اس کے
رسول کی اطاعت کرو۔ اللہ تو بس یہ چاہتا ہے،
اے اہل بیت نبی کہ تم سے آلودگی کو دور کرے

(الاحزاب ۳۳: ۳۳) اور تمہیں اچھی طرح پاک کرے۔“

اس آیت کے مفہوم کو جاوید احمد غامدی نے اپنی تفسیر ”البدیان“ میں یوں بیان کیا ہے:

”یہ ہدایت بھی اُسی منصب اور اُس کی ذمہ داریوں کے لحاظ سے ہے جو ازواجِ مطہرات کو حاصل تھا کہ انہیں زمانہ جاہلیت میں بڑے لوگوں کی بیگمات کے طریقے پر اپنی زیب و زینت کی نمائش کرتے ہوئے باہر نہیں نکلنا چاہیے، بلکہ جو حالات انہیں درپیش ہیں، اُن میں باہر نکلنے ہی سے اجتناب کرنا چاہیے۔ اس لیے کہ منافقین شب و روز اسی کوشش میں لگے ہوئے ہیں کہ وہ اُن سے متعلق کوئی اسکیڈنڈل پیدا کرنے میں کامیاب ہو جائیں۔ عام عورتوں کے ساتھ اس ہدایت کا بھی کوئی تعلق نہیں ہے۔ وہ اپنے حالات اور اپنی ضرورتوں کے لحاظ سے اُس زمانے میں بھی، جہاں چاہیں، جاسکتی تھیں اور اب بھی جاسکتی ہیں۔ اجنبیوں کے سامنے زیب و زینت کی نمائش، البتہ اُن کے لیے بھی ممنوع ہے، اس لیے کہ سورہ نور میں اللہ تعالیٰ نے اس کی ہدایت انہیں الگ فرمادی ہے۔ یہاں اتنی بات مزید واضح ہوئی کہ اجنبی مردوں کے سامنے زیب و زینت کی نمائش جاہلیت کا طریقہ ہے، اس کا اسلامی تہذیب سے کوئی تعلق نہیں ہے۔“

یعنی گھروں میں رہ کر انہی کاموں میں سرگرم رہو تاکہ اپنی وہ ذمہ داری کماحقہ پوری کر سکو جو رسول کی بیویوں کی حیثیت سے تم پر عائد ہوتی ہے۔ آگے وضاحت فرمادی ہے کہ یہ دعوت و تبلیغ کی ذمہ داری ہے جس کے لیے علماء انہیں یا پیغمبر کے گھرانے کے لوگ، انہیں سب سے بڑھ کر بھی چیزوں کا اہتمام کرنا چاہیے۔ مطلب یہ ہے کہ تمہارے باطن کی پاکیزگی میں شبہ نہیں، لیکن اللہ تعالیٰ تمہارے منصب کے لحاظ سے تمہیں لوگوں کی نگاہ میں بھی ہر طرح کی اخلاقی نجاست سے بالکل پاک دیکھنا چاہتا ہے۔ رسول اللہ صلی اللہ علیہ وسلم کی ازواجِ مطہرات کو نہایت شفقت و محبت کے ساتھ خطاب کر کے یہ اب اُن ہدایات کا مقصد بتایا ہے جو انہیں یہاں دی جا رہی ہیں اور اُن کے لیے اہل بیت کا لفظ استعمال کر کے واضح کر دیا ہے کہ اس کا شرف اصلاً انہی کو حاصل ہے۔ دوسروں کی شمولیت اس میں ہو سکتی ہے تو اصلاً نہیں، بلکہ تبعاً و ضمناً ہو سکتی ہے۔“

(۱۳۱/۴-۱۳۲)

اسی سورہ میں اسی پس منظر و مقصد کے پیش نظر آگے چل کر کہا گیا:

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ
بِغَيْرِ مَا اكْتَسَبُوا فَقَدْ احْتَمَلُوا بُهْتَانًا
وَأَنَّمَا مُبِينًا. يَأْتِيهَا النَّجَىٰ قُلٌّ لَّا زَوْجَاجُكَ

”اور جو مسلمان مردوں اور مسلمان عورتوں کو (اسی طرح اُن پر تہمتیں لگا کر)، بغیر اس کے کہ انہوں نے کچھ کیا ہو، اذیت دے رہے ہیں،

وَبَنَاتِكَ وَنِسَاءَ الْمُؤْمِنِينَ يُدْنِينَ عَلَيْهِنَّ
مِنْ جَلَابِيبِهِنَّ ۚ ذَٰلِكَ أَدْنَىٰ أَنْ يُعْرَفْنَ
فَلَا يُؤْذَنَنَّ ۚ وَكَانَ اللَّهُ غَفُورًا رَحِيمًا.
(۵۸:۳۳-۵۹)

(انھیں بھی معلوم ہونا چاہیے کہ) انھوں نے
بڑے بہتان اور صریح گناہ کا بوجھ اپنے سر لے
لیا ہے۔ (ان کی شرارتوں سے اپنی حفاظت کے
لیے)، اے نبی، تم اپنی بیویوں اور اپنی بیٹیوں
اور سب مسلمانوں کی عورتوں کو ہدایت کر دو کہ
(اندیشے کی جگہوں پر جائیں تو) اپنی چادروں میں
سے کوئی بڑی چادر اپنے اوپر ڈال لیا کریں۔ اس
سے امکان ہے کہ الگ پہچانی جائیں گی تو ستائی نہ
جائیں گی۔ اس کے باوجود (کوئی خطا ہوئی تو) اللہ
بخشنے والا ہے، اُس کی شفقت ابدی ہے۔“

اصل میں 'يُدْنِينَ عَلَيْهِنَّ مِنْ جَلَابِيبِهِنَّ' کے الفاظ آئے ہیں۔ ان میں تبعیض ہمارے نزدیک 'جلاببا' من جلابیبہن کے مفہوم پر دلالت کے لیے ہے، یعنی اپنے گھروں میں موجود چادروں میں سے کوئی بڑی چادر جو بالعموم اوڑھنی کے اوپر لی جاتی تھی۔

ان الفاظ سے بھی واضح ہے اور حکم کا سیاق و سباق بھی بتا رہا ہے کہ یہ عورتوں کے لیے پردے کا کوئی حکم نہیں تھا، جیسا کہ عام طور پر لوگوں نے سمجھا ہے، بلکہ مسلمان عورتوں کے لیے اُن کی الگ شناخت قائم کر دینے کی ایک وقتی تدبیر تھی جو اوہانوں اور تہمت تراشنے والوں کے شر سے اُن کو محفوظ رکھنے کے لیے اختیار کی گئی۔ اس سے مقصود یہ تھا کہ وہ اندیشے کی جگہوں پر جائیں تو دوسری عورتوں سے الگ پہچانی جائیں اور اُن کے بہانے سے اُن پر تہمت لگانے کے مواقع پیدا کر کے کوئی انھیں اذیت نہ دے۔ روایتوں سے معلوم ہوتا ہے کہ مسلمان عورتیں جب رات کی تاریکی میں یا صبح منہ اندھیرے رفع حاجت کے لیے نکلتی تھیں تو منافقین کے اشرار اُن کے درپے آزار ہوتے اور اس پر گرفت کی جاتی تو فوراً کہہ دیتے تھے کہ ہم نے تو فلاں اور فلاں کی لونڈی سمجھ کر اُن سے فلاں بات معلوم کرنا چاہی تھی۔

سورہ احزاب (۳۳) کی اس آیت سے پہلے اور بعد کی آیات سامنے رکھ کر سمجھنے کی کوشش کی جائے تو پوری بات بہ آسانی سمجھ لی جاسکتی ہے۔ چنانچہ آیت نمبر ۵۷ اور ۵۸ کے الفاظ یوں ہیں:

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ
اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا
مُهِينًا. وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ
بِغَيْرِ مَا اكْتَسَبُوا فَقَدْ احْتَمَلُوا بُهْتَانًا
وَأَنَّمَا مُبِينًا.

”اللہ اور اُس کے رسول کو جو لوگ اذیت پہنچا
رہے ہیں، اُن پر اللہ نے دنیا اور آخرت، دونوں
میں لعنت کر دی ہے اور اُن کے لیے اُس نے
رسوا کر دینے والا عذاب تیار کر رکھا ہے۔ اور جو
مسلمان مردوں اور مسلمان عورتوں کو (اسی
طرح اُن پر تہمتیں لگا کر)، بغیر اس کے کہ اُنھوں
نے کچھ کیا ہو، اذیت دے رہے ہیں، (اُنھیں
بھی معلوم ہونا چاہیے کہ) اُنھوں نے بڑے بہتان
اور صریح گناہ کا بوجھ اپنے سر لے لیا ہے۔“

اس سے معلوم ہوا کہ نبی صلی اللہ علیہ وسلم اور آپ کے گھر والے ہی نہیں، دوسرے مسلمان مرد اور
عورتیں بھی اُس زمانے میں منافقین کی شرارتوں کا ہدف بنے ہوئے تھے اور اُن کی اخلاقی ساکھ کو مجروح کرنے
کے لیے وہ اُنھیں بھی کسی نہ کسی طریقے سے متہم کرنے کی کوشش کرتے رہتے تھے۔ آگے جو حکم دیا گیا ہے، اُس
میں عام مسلمان عورتوں کو اسی بنا پر شامل کر دیا ہے۔ تاہم اُس طرح کے خطرات اُن کے لیے نہیں تھے، جن کا
پیچھے ازواجِ مطہرات سے متعلق ذکر ہوا ہے۔ چنانچہ وہاں شامل نہیں کیا گیا۔

اب آیت نمبر ۶۰ اور ۶۱ کے الفاظ پر غور کیجیے:

لَئِنْ لَّمْ يَنْتَهِ الْمُنَافِقُونَ وَالَّذِينَ فِي
قُلُوبِهِمْ مَرَضٌ وَالْمُرْجِفُونَ فِي الْمَدِينَةِ
لَنُغْرِبَنَّكَ بِهِمْ ثُمَّ لَا يُجَاوِرُونَكَ فِيهَا
إِلَّا قَلِيلًا. (الاحزاب ۳۳: ۶۰)

”یہ منافقین اگر (اس کے بعد بھی) اپنی
حرکتوں سے باز نہ آئے اور وہ بھی جن کے دلوں
میں بیماری ہے اور جو مدینہ میں لوگوں کو بھڑکانے
کے لیے جھوٹ اڑانے والے ہیں تو ہم اُن پر
تمھیں اکسادیں گے، پھر وہ تمھارے ساتھ اس
شہر میں کم ہی رہنے پائیں گے۔“

یعنی حسد، کینہ اور بغض و عناد کی بیماری ہے۔ یہ بھی منافقین ہی کے ایک گروہ کی طرف اشارہ ہے جو صرف
منافق ہی نہیں تھا، اس کے ساتھ نبی صلی اللہ علیہ وسلم اور مسلمانوں کے بارے میں اپنے دل میں سخت عناد بھی
رکھتا تھا اور مسلمانوں کے اندر داخل ہو کر اُن کو نقصان پہنچانے کی کوشش کرتا رہتا تھا۔

اصل میں لفظ 'اِرْجَاف' استعمال ہوا ہے، یعنی لوگوں کے اندر اضطراب اور بے چینی پھیلانے کے ارادے سے فتنہ انگیز خبروں کا پروپیگنڈا کرنا۔ اس گروہ کا کردار پیچھے کئی مقامات پر زیر بحث آچکا ہے۔ سیدہ زینب کے نکاح کے معاملے میں بھی یہی سب سے بڑھ کر فتنہ انگیزی کر رہا تھا۔

یہ اس لیے فرمایا ہے کہ ان کے معاملے میں اب تک عفو و درگزر ہی کی ہدایت کی گئی تھی۔
 مَلْعُونِينَ اَيْنَمَا تُقْفُوا اُخِذُوا وَقْتَلُوا
 جائیں گے اور بے دروغ قتل کیے جائیں گے۔“

یعنی، اول تو ان کو تمہارے دامن امن میں پھر ٹکنا ہی بہت کم نصیب ہو گا اور اگر کچھ ہو گا بھی تو خدا کی لعنت اور پھٹکار کے ساتھ ہو گا۔ 'اَيْنَمَا تُقْفُوا اُخِذُوا وَقْتَلُوا تَقْتِيلًا' اسی ملعونیت کی تصویر ہے۔ چنانچہ بعد کے ادوار میں ان منافقین کو اسی حشر سے سابقہ پیش آیا۔ ان میں سے جنہوں نے اپنی روش کی اصلاح نہیں کی، ان کا انجام وہی ہوا جو قریش اور یہود کے اشرار کا ہوا۔

اس سے اندازہ کیا جاسکتا ہے کہ اوپر کا حکم کس طرح کے اشرار سے مسلمانوں کی عزت و آبرو کو محفوظ رکھنے کے لیے دیا گیا ہے۔

قرآن مجید کے خود اپنے ہی بیان و اسلوب سے واضح ہے کہ ان ہدایات کا تعلق کس سے اور کس وجہ سے ہے۔ مزید کسی شرح و وضاحت کی ضرورت نہیں رہ جاتی۔

